



## QORTI TAL-APPELL KRIMINALI

**Onor. Imħallef Dr. Neville Camilleri**  
**B.A., M.A. (Fin. Serv.), LL.D., Dip. Trib. Eccles. Melit.**

**Appell Numru 2288/2024/1**

**Il-Pulizija**

**vs.**

**James Zahra**

Illum il-ħamsa (5) ta' Settembru 2024

Il-Qorti,

Rat l-imputazzjonijiet miġjuba kontra l-appellant **James Zahra**, detentur tal-Karta tal-Identita' bin-Numru 46879(M), akkużat quddiem il-Qorti tal-Maġistrati (Malta) bħala Qorti ta' Ġudikatura Kriminali talli nhar it-28 ta' Jannar 2024 għall-ħabta ta' 16.00hrs fil-ħinijiet ta' qabel ġewwa Trejquet Francesco Chircop, Kalkara u/jew fil-viċinanzi:

1. volontarjament kiser il-bon ordni jew il-paċi pubblika b'għajjat u storbju;

2. fl-istess data, hin, lok u ċirkostanzi, offenda l-pudur jew il-morali, b'għemil li sar f'lok pubbliku, jew f'lok espost għall-pubbliku.

Il-Qorti giet mitluba sabiex, barra milli tapplika l-piena skont il-liġi, tapplika wkoll Artikoli 383, 384, 385 u 412Ċ tal-Kapitolu 9 tal-Liġijiet ta' Malta għas-sigurta' tax-xhieda tal-Prosekuzzjoni, partikolarment Anthony Barbara u Alicia Barbara u/jew xhieda oħra li kienu se jixhdu fil-kawża.

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali tad-29 ta' Mejju 2024, fejn il-Qorti, wara li rat Artikoli 338(dd) u 209 tal-Kapitolu 9 tal-Liġijiet ta' Malta, sabet lill-imputat ħati tal-imputazzjonijiet miġjuba kontra tiegħu u, *ai termini* ta' Artikolu 22(1) tal-Kapitolu 446 Liġijiet ta' Malta, illiberatu bil-kondizzjoni li ma jagħmilx reat ieħor fi żmien sena minn dakinhar li nġhatat is-sentenza. *Ai termini* ta' Artikolu 22(3) tal-Kapitolu 446 tal-Liġijiet ta' Malta, il-Qorti spjegat lill-imputat fi kliem ċar u sempliċi, kemm ir-responsabilita' tiegħu u kif ukoll x'jiġri jekk jikkommetti reat ieħor matul il-perjodu ta' sena.

Rat ir-Rikors tal-appellant ipprezentat fil-11 ta' Ġunju 2024 fejn talab lil din il-Qorti sabiex: *"jogħgobha tirrevoka s-sentenza tal-Qorti tal-Maġistrati (Malta) bħala Qorti ta' Ġudikatura Kriminali per Maġistrat Dr. Nadia H Vella tad-29 ta' Mejju 2024 billi tirrevokaha in kwantu sabitu ħati tal-akkuża kif miġjuba kontrih u konsegwentement tilliberah minn kull piena u ħtija skont il-liġi, u f'każ li din l-Onorabli Qorti, jogħgobha tikkonferma s-sentenza appellata, l-esponenti jitlob li tiġi mposta piena aktar ekwa u ġusta għal każ odjern."*

Rat l-atti u d-dokumenti kollha.

Rat il-fedina penali aġġornata tal-appellant eżebita mill-Prosekuzzjoni fuq ordni tal-Qorti.

Rat ir-Risposta tal-Avukat Ġenerali għar-Rikors tal-appell tal-appellant, liema Risposta giet ipprezentata fis-17 ta' Lulju 2024.

Semgħet is-sottomissjonijiet finali bil-fomm.

## Ikkunsidrat

Illi din hija sentenza dwar appell minn sentenza mogħtija mill-Ewwel Qorti fid-29 ta' Meju 2024.

Illi dan il-każ jirrigwarda diverbju bejn il-girien fejn il-parti leża Anthony Barbara kien ser johroġ dgħajsa mill-garaxx u minkejja li l-appellant ma kienx ipparkjat fuq id-*double yellow line*, huwa (Barbara) xorta ma setax johroġ id-dgħajsa minn hemm. Minkejja li t-tifla ta' Barbara marret tħabbat fuq il-bieb tad-dar fejn joqgħod l-appellant, baqa' ma wiegeb hadd. F'dan il-mument mar direttament Anthony Barbara iżda reġa' ma wiegeb hadd. Għalhekk Barbara talab l-intervent tal-Pulizija. Ftit wara, l-appellant ħareġ mid-dar u allegatament beda jargumenta ma' Barbara iżda wara ċaqlaq il-vettura xi ftit. Jidher li waqt l-argumentazzjoni hekk kif l-appellant kien reġa' diehel ġewwa, huwa qal xi kliem baxx u saħansitra b'mod dispregġjativ qabad il-parti tiegħu.

Illi qabel tipproċedi ulterjorment din il-Qorti tinnota li huwa ben magħruf li hija ma tiddisturbax id-diskrezzjoni tal-Qorti tal-Maġistrati sakemm din tkun waslet għall-konkluzjoni tagħha legalment u raġonevolment. F'dan ir-rigward il-Qorti tagħmel riferenza għas-sentenza mogħtija fil-5 ta' Diċembru 2023 fl-ismijiet **Il-Pulizija vs. Joseph Aquilina** (Numru 433/2022) fejn din il-Qorti diversament preseduta qalet hekk:

“5. Għalhekk bhala regola<sup>1</sup> din il-Qorti tal-Appell Kriminali ma tagħmilx evalwazzjoni ġdida tal-provi u tiddeċiedi l-każ hi mill-ġdid b'mod li tissostitwixxi dak ix-xogħol li tkun għamlet il-Qorti tal-Maġistrati qabilha. Il-liġi timponi l-obbligu fuq il-Qorti tal-Maġistrati li tagħmel l-analizi tal-provi u tal-argumenti legali fil-

<sup>1</sup> “u dan sakemm ma jkunx hemm raġunijiet eċċezzjonali *entro* l-parametri ta' dak li jipprovdi l-Artikolu 428(3)(5) tal-Kodiċi Kriminali li din il-Qorti tkun tista' tiddeċiedi hi l-meritu tal-kawża.”

kawża biex imbagħad tkun dik il-Qorti li tasal għall-konklużjoni jekk l-imputat ikunx hati jew mhux hati tal-imputazzjonijiet li jkunu ingiebu għall-gudizzju tagħha. Imbagħad jekk xi parti thossha aggravata minn dik is-sentenza, il-liġi tipprovdi r-rimedju ta' revizjoni ta' dik is-sentenza quddiem din il-Qorti. Għalhekk bhala regola, ir-rwol ta' din il-Qorti mhux dak li tissostitwixxi x-xogħol li tkun għamlet il-Qorti tal-Maġistrati iżda li tirrevedi x-xogħol li jkun sar minn dik il-Qorti biex tara jekk il-Qorti tal-Maġistrati setgħetx, legalment u raġonevolment, tasal għall-konklużjonijiet li tkun waslet għalihom. Din il-Qorti tagħmel dan billi tistharreg hi stess il-provi li jkunu nġiebu quddiem il-Qorti tal-Maġistrati u l-argumenti li jkunu saru quddiemha. Tant hu hekk li huwa biss f'kazijiet eċċezzjonali li din il-Qorti tista' taċċetta li jiġu prodotti provi godda fi stadju ta' appell.<sup>2</sup>"

Illi din il-Qorti ser tgħaddi issa sabiex tagħmel il-konsiderazzjonijiet tagħha dwar l-aggravji mressqa mill-appellant fir-Rikors tal-appell tiegħu.

### **Ikkunsidrat**

Illi fl-ewwel aggravju mressaq mill-appellant huwa jilmenta li l-Ewwel Qorti *ex admissis* strahet prinċiparjament fuq il-filmata li hemm fl-atti proċesswali u dana minkejja li ma hemmx dettall dwar min gabar dan il-filmata. Jishaq li dan il-filmata ma għandux jintuza bhala prova.

Illi dwar l-aggravju in ezami din il-Qorti tinnota li hija qrat bir-reqqa l-atti proċesswali kollha minn liema jirrizulta li l-appellant għandu raġun li ma tirrizultax il-katina tal-provi neċessarja sabiex hija (din il-Qorti) tkun tista' isserraħ fuq il-filmata. F'dan ir-rigward, din il-Qorti tagħmel riferenza għas-sentenza mogħtija fit-

---

<sup>2</sup> "U dan biss fil-parametri tar-restrizzjonijiet imsemmija fl-Artikolu 424 tal-Kodiċi Kriminali."

28 ta' Marzu 2023 fl-ismijiet **Ir-Repubblika ta' Malta vs. Clayton Mc Kay** (Numru 1/2022) fejn il-Qorti Kriminali qalet hekk:

“32. Il-principju tal-harsien tal-integrita' probatorja u proċesswali bit-tħaris tač-*chain of custody* huwa fundamentali fil-kawżi kriminali. L-akkużat għandu jkollu garanzija tal-awtentiċità, integrita', u kontinwita' tal-provi pprezentati mill-Prosekuzzjoni. Għandu jkollu jedd għal garanzija ta' kif tkun l-oriġini tagħhom, ta' xi movimenti li dawn setgħu għamlu u tal-mod kif dawn ġew ippreżervati mill-mument illi tali provi nstabu u/jew ġew ikkompilati sal-mument illi l-istess ġew ipprezentati bħala evidenza fil-proċeduri quddiem il-Qorti ta' Ġustizzja Kriminali.

33. Ma jrid jithalla ebda dubju raġonevoli f'moħħ min irid jiġġudika l-fatt li dik l-evidenza dejjem kienet traċċjabbli u li ma sfat qatt mibdula, mbagħbsa, mittiefsa jew meqruda minn terzi; altrimenti l-integrita' ta' dik il-prova u tal-proċess penali jistgħu jkunu ġew serjament kompromessi. Ikun għalhekk isegwi illi l-Prosekuzzjoni jeħtieġilha tipprova li dik l-evidenza li ġiet rakkolta, proċessata u kkustodita kienet awtentika u miżmuma b'mod integru fil-franġent ta' bejn dawn l-istadji ta' ġbir u preżervazzjoni għal mument ta' meta l-istess tiġi prodotta biex tintuża bħala evidenza fil-Qorti.

[...]

37. U minħabba l-importanza li tiġi stabbilita t-traċċjabilita' tal-evidenza, huwa neċessarju li, kull min b'xi mod kien involut fit-teħid u l-kustodja tagħha, jiġi mitlub biex jixhed dwar l-involviment tiegħu kif intqal. Hekk biss l-akkużat jista' jkollu kontroll totali fuq l-integrita' ta' dik l-evidenza. Dan kien mistqarr fid-

deċiżjoni **People v. Connelly**<sup>3</sup> fejn intqal is-segwent i b'referenza għar-regola taċ-‘chain of custody’:

“When the evidence itself is not patently identifiable or is capable of being replaced or altered, admissibility generally requires that **all those who have handled the item ‘identify it and testify to its custody and unchanged condition.’**”

Illi din il-Qorti tagħmel tagħha dak hawn fuq ċitat u tapplikah għal każ li dwaru qed tingħata din is-sentenza. Għalhekk l-ewwel aggravju tal-appellant qed jiġi milqugħ b’dan illi fil-kunsiderazzjonijiet tagħha din il-Qorti mhux ser tqis il-filmat in kwistjoni.

### **Ikkunsidrat**

Illi fit-tieni aggravju tiegħu l-appellant jibda billi jagħmel riferenza għas-sentenza appellata fejn tirreferi għall-fatt li hu qabad il-parti tiegħu. Jispjega li fil-fehma tiegħu l-Ewwel Qorti kienet selettiva f’dak li qieset u jirreferi għal fatt li meta kien fuq il-pedana tax-xhieda ndika li huwa għandu ftuq. Jgħid li huwa kien qed iħokk hdejn il-*groin*.

Illi din il-Qorti qrat bir-reqqa x-xiehda mogħtija mill-appellant, mill-parti leża u minn bint il-parti leża u qabblet dak li qalet bint il-parti leża fix-xiehda mogħtija minnha fit-12 ta’ April 2024 (*a fol. 36 et seq.*) ma’ dak li huwa rappurtat li qalet lill-Pulizija fid-9 ta’ Marzu 2024 (*a fol. 19*). Meta jiġu mqabbla dawn iż-żewġ verżjonijiet, din il-Qorti tara ċertu konsistenza f’dak li qalet it-tifla b’dana illi din il-Qorti ser temminha. Huwa minnu dak li qalet l-Ewwel Qorti rigward ċertu kliem li ntużaw quddiemha iżda huwa minnu wkoll li l-verżjoni tagħha rigward l-agir tal-appellant tidher konsistenti u veritjera. Tabilhaqq xhud wieħed jekk emmnut

<sup>3</sup> “35 N.Y.2d 171, 174, 316, N.E.2d 706, 708, 359, N.Y.S.2d, 266, 269 1974.”

huwa biżżejjed sabiex tinstab htija. F'dan ir-rigward din il-Qorti tagħmel riferenza għas-sentenza mogħtija fl-20 ta' Dicembru 2022 fl-ismijiet **Il-Pulizija vs. Vincent Farrugia et** (Numru 17/2022) fejn din il-Qorti diversament preseduta qalet hekk:

“11. Imbagħad l-artikolu 638 tal-Kodiċi Kriminali jagħmilha ċara li huwa fid-dover tal-Prosekuzzjoni li gġib il-provi kollha u l-aħjar prova possibbli sabiex il-grad tal-prova tal-Prosekuzzjoni jintlaħaq b'suċċess. Jekk dawk il-provi jkunu jikkonsistu prinċipalment fil-verżjoni ta' xhud waħdieni, il-Qorti xorta waħda tista' tasal sal-grad ta' prova rikjest fi proċedimenti kriminali, jekk dak ix-xhud ikun ġie emnut; u dan peress li f'din l-eventwalita', din ix-xiehda ssir biżżejjed biex tagħmel prova shiħa u kompluta minn kollox, daqs kemm kieku l-fatt ġie ppruvat minn żewġ xhieda jew aktar. Fil-fatt l-artikolu 638(2) tal-Kodiċi Kriminali jgħid li xhud wiehed waħdu, jekk emnut, huwa suffiċjenti sabiex fuq ix-xiehda tiegħu l-Qorti tkun tista' ssib htija.”

Illi tajjeb jiġi mfakkar li Qorti tista' tkun selettiva f'dak li temmen mill-verżjonijiet mogħtija mix-xhieda li jitressqu quddiemha. Minbarra dan kif inhu ormai stabbilit fil-ġurisprudenza nostrana mhux kull kunflitt fil-provi għandu jmur a favur tal-appellant. F'dan ir-rigward din il-Qorti tagħmel riferenza għas-sentenza mogħtija fil-31 ta' Ottubru 2022 fl-ismijiet **Il-Pulizija vs. Clive Caruana** (Numru 360/2018) fejn din il-Qorti diversament preseduta qalet hekk:

“5. [...] L-ewwel Qorti korrettament kkunsidrat li mhux konflitt fil-provi għandu jwassal għal-liberatorja u għamlet referenza għall-ġurisprudenza in rigward. Iżżid din il-Qorti tosserva illi kif kostantament ritenut l-ewwel Qorti kienet korretta in rigward. Għaliex *“mhux kull konflitt fil-provi għandu awtomatikament iwassal għal-liberazzjoni tal-persuna akkużat. Imma l-Qorti, f'każ ta' konflitt ta' provi trid tevalwa l-provi skond il-kriterji enunċjati fl-artikolu 637 tal-Kap. 9 u tasal għall-konklużjoni dwar lil*

*min trid temmen u f'hiex ser temmnu jew ma temmnux''* (ara **Il-Pulizija vs. Joseph Thorne** App Krim 9.07.2003 u **Ir-Repubblika ta' Malta vs. Dennis Pandolfino et Qrt Krimi**. 19.10.2006). Inoltre kif ritenut mill-ġurisprudenza abbraccjata minn din il-Qorti, min ser jiġġudika jista' jemmen lix-xhud f'kollox jew f'parti u jekk ma jemminx lix-xhud f'parti mix-xieħda tiegħu ma jfissirx li ma jistax ikun emmnut f'parti oħra. Issa, l-ewwel Qorti, kienet fil-piena liberta' li tagħmel dan l-eżercizzju u minkejja li sabet inkonsistenzi fil-fatti kif rakkontati mill-*parte civile*, xorta waħda emmnitha fil-parti li biha nkriminat lill-imputat."

Illi applikat dak li ġie ċitat hawn fuq għal każ odjern, din il-Qorti, wara li rat il-konsistenza fil-verżjoni mogħtija minn bint il-parti leża, hija tal-fehma l-aggravju in eżami ma għandux ikun milqugħ u b'hekk qed jiġi miċħud.

### **Ikkunsidrat**

Illi fit-tielet aggravju l-appellant jargumenta li huwa ma kienx f'post pubbliku stante li kien fil-proprjeta' tiegħu. Jishaq li in vista ta' dan lanqas jista' jingħad li kien f'post espost għall-pubbliku. Jispjega li fil-mument indikat huwa kien f'taraġ li huwa magħluq bil-ġebel. Jispjega wkoll li bil-liġi t-taraġ għandu jkun għoli biżżejjed sabiex wieħed ma jaqax għalhekk il-fuq mill-qgħadt ta' persuna. Jgħid li tenut kont ta' dan jekk wieħed jara l-għoli taċ-ċint u l-għoli tat-taraġ ma jistax ikun hemm *line of sight*.

Illi din il-Qorti, a skans ta' ripetizzjoni, tirreferi għal dak li nġhad taħt l-aggravju precedenti u tapplikah *mutatis mutandis* fir-rigward tal-aggravju in eżami b'dana illi kieku l-appellant ma kienx fil-vizwali kemm tal-parti leża kif ukoll ta' bintu, dawn ma kienux sejrin jarawh imiss il-parti ta' ġismu. Rigward il-kliem li l-appellant allura imputat ġie akkużat li lissen, dak ma għandux għalfejn ikun fil-mikxuf għax kif inhu magħruf il-vuċi tivjaġġa permezz tal-arja.



Illi b'hekk isegwi li l-Ewwel Qorti setgħet tasal għal konkluzjoni li waslet għaliha b'dana illi anke l-aggravju in eżami jisthoqqlu jiġi miċhud.

### Ikkunsidrat

Illi fir-raba' aggravju tiegħu l-appellant jishaq li mill-atti proċesswali ma jirriżultax li hu kellu intenzjoni jagħmel ġest kontra l-liġi. Jilmenta li l-Ewwel Qorti poggiet f'keffa waħda l-ġesti li jsiru go *ground* tal-*football* fejn dawn ikunu flagranti ma' att li ma kienx goff. Ikompli li l-Ewwel Qorti naqset milli tapprezza li l-appellant kien qieghed ġewwa daru għal kwiet u li l-akkadut tnissel mill-parti leża.

Illi rigward l-intenzjoni tal-appellant, din il-Qorti tibda billi tirrimarka li l-aġir tiegħu mhuwiex aċċettabbli f'soċjeta' ċivili fejn jeħtieġ li dejjem tinzamm kondotta aktar adegwata, iżda aktar u aktar meta kien hemm it-tifla tal-parti leża preżenti, li hija minuri. Ma' dan, din il-Qorti żżid tgħid li l-appellant seta' jobsor li l-aġir tiegħu ma kienx tajjeb u kien espost għal post pubbliku għalhekk l-*mens rea* tiegħu hija ekwivalenti għal *culpa*. Fin-Noti tiegħu Notes on Criminal Law (First Year - Criminal Law), il-Prof. Mamo jispjega li l-element formali tar-reat jista' jieħu żewġ forom: dak tad-*dolus* u dak tal-*culpa*. B'mod partikolari jsemmi s-segwenti:

“This ‘mens rea’ may assume one or other of two distinct forms, namely, wrongful intention (*dolus*), or culpable negligence (*culpa*). The offender may either have done the wrongful act on purpose, or may have done it carelessly, and in each case the mental attitude of the doer is such as to make punishment effective.”

Illi dan il-ħsieb ġie wkoll suffragat minn dak li jgħid **Francesco Carrara** fil-ktieb tiegħu Corso fi Diritto Criminale - Programma - Parte Generale (4th. Edition) fejn qal hekk:

“Meglio sembra poter servire a graduare la colpa la distinzione fra chi nulla affatto pensò al tristo evento (lo che i Romani dissero *culpa ex ignorantia*) e chi vi portò il pensiero, ma prevede che *non sarebbe avvenuto* (lo che i Romani dissero *culpa ex lascivia*). Un giovine sta per esplodere contro una fiera; il suo compagno lo avverte che ad una distanza vi è un uomo: ti par egli (risponde il primo) è impossibile che il piombo arrivi laggiù mai; ed esplose, ed il piombo giunge a ferire. Costui non è in *dolo*, perchè ha *preveduto* come cosa certa di *non ferire*: ma la sua colpa è più grave che non sarebbe quella di chi niente avesse veduto quell'uomo. Queste regole si sentono in pratica, ma difficilmente si riducono a formule assolute di dottrina.”

Illi għalhekk tenut kont ta' dan kollu din il-Qorti hija tal-fehma li l-Ewwel Qorti setgħet tasal għal konkluzjoni li waslet għaliha b'dana illi anke l-aggravju in eżami jisthoqqlu jiġi miċhud.

### **Ikkunsidrat**

Illi fil-hames aggravju l-appellant jilmenta li l-Ewwel Qorti mxiet b'mod li kull dubju jmur a favur tal-Prosekuzzjoni u mhux a favur tiegħu kif titlob il-gurisprudenza. Jilmenta dwar meta l-iSpettur staqsieh jekk hux normali li jhokk il-parti ta' ġismu fejn huwa wiegħeb li għandu kundizzjoni medika. Rigward ix-xieħda tat-tifla tal-parti leża, huwa (l-appellant) jipponta għal indikazzjoni mogħtija mill-Ewwel Qorti li din kienet *rehearsed*. Jilmenta kif jista' jkun li l-Ewwel Qorti f'punt tghid li din ix-xieħda hija *rehearsed* mentri f'punt ieħor tghid li ma għandha l-ebda dubju li l-minuri semgħet il-kliem li qalet li semgħet.

Illi din il-Qorti ma tantx għandha wisq xi tghid dwar l-aggravju in eżami għajr dak li diġa' ngħad aktar 'il fuq f'din is-sentenza li xhud jista' jiġi emmnut f'parti mix-xieħda tiegħu filwaqt li tiġi skartata parti oħra mix-xieħda tiegħu. Tenut kont ta' dan, din il-Qorti ser tirreferi għal dak li qalet taħt l-aggravji precedenti u

tapplikah *mutatis mutandis* għal dan l-aggravju. B'konsegwenza ta' hekk anke l-aggravju in eżami jisthoqqlu jiġi miċhud ukoll.

### **Ikkunsidrat**

Illi minkejja li l-appellant ma ressaqx aggravju dwar il-piena erogata mill-Ewwel Qorti fil-konfront tiegħu, huwa jitlob li tiġi imposta fuqu piena aktar ekwa u ġusta u dana f'każ li din il-Qorti tikkonferma s-sejbien ta' htija tiegħu.

Illi din il-Qorti qieset li l-Ewwel Qorti lliberat lill-appellant allura imputat bil-kundizzjoni li ma jagħmilx reat ieħor fi żmien sena mis-sentenza appellata. Din il-Qorti ma tarax li għandu jkun hemm lok ta' temperament fil-piena appena msemmija u dana wara li jittiehed in konsiderazzjoni n-natura ta' tali piena meta mqabbel ma' dak li l-appellant allura imputat ġie akkużat bih u li tiegħu huwa nstab ħati mill-Ewwel Qorti, liema sejbien ta' htija qed jiġi konfermat minn din il-Qorti. Meħud dan in konsiderazzjoni, din il-Qorti ma tqiesx li l-appellant kellu jingħata żmien aqsar ta' liberta' kondizzjonata jew addirittura wiehed ta' mingħajr ebda kundizzjoni. Għalhekk it-talba dwar il-piena hekk kif erogata mill-Ewwel Qorti qed tiġi miċhuda.

### **Decide**

Għal dawn il-motivi, il-Qorti taqta' u tiddeċiedi billi filwaqt li tilqa' l-ewwel aggravju mressaq mill-appellant James Zahra fir-Rikors tal-appell tiegħu, tiċhad l-aggravji l-oħra kollha tiegħu u b'hekk tikkonferma s-sentenza appellata fl-intier tagħha għajr għal dik il-parti li tikkoncerna l-ewwel aggravju u tispeċifika illi ż-żmien ta' sena ta' liberta' kondizzjonata msemmi fid-*decide* tas-sentenza appellata jibda jgħaddi mil-lum.

---

**Onor. Dr. Neville Camilleri**  
Imħallef

---

**Alexia Attard**  
Deputat Registratur